

مطبوعاتي اعلاميه

په ډيموکراتيکو پروسو کې ګډون د مجاهدينو او اسلامي ګوندونو تر منځ د لا ډېر نفاق او ذلت سبب ګرځي

د افغانستان د راتلونکو ولسمشريزو ټاکنو لپاره ډېر ټاکنيز ټيمونه جوړ شوي دي. ځينې اسلامي ګوندونه او جهادي څېرې چې د شوروي له سرو لښکرو سره يې جهاد کړی و، له پخوانيو کمونيستانو او لويديځ پلوو سپکولرانو سره ګډ ټاکنيز ټيمونه جوړ کړي دي. په داسې حال کې چې له دين سره ددغو کمونيستانو او لويديځ پلوو سپکولرانو دښمني څرګنده ده او له واک څخه د مجاهدينو په څنګ ته کولو کې يې هم فعال رول لوبولی دی.

موږ له يوې لسيزې راهيسې په پرله پسې ډول د افغانستان مسلمانانو او په ځانګړي ډول مجاهدينو او اسلامي ګوندونو ته په ډيموکراتيکو پروسو کې د ګډون له امله خبرداري ورکړي وو، چې دا پروسې ذلت او نفاق راولي او د ګوندونو د ټوټه کېدو، سياسي ماتې او په خلکو کې د دوی د نفوذ د ختمېدو سبب ګرځي. په همدې دوره کې هم مجاهدين څو ټوټې شول او آن يو بل يې پر خيانت تورن کړل.

موږ له مجاهدينو پوښتو چې په کوم ډګر کې، د کوم هدف لپاره کار کوئ او د کومو ارزښتونو پر اساس مبارزه کوئ؟ د اسلامي او که د ډيموکراتيکو ارزښتونو لپاره او يا هم د شخصي او قومي ګټو لپاره؟

په تېره يوه نيمه لسيزه کې د اسلام له سياسي ارزښتونو سترګې پټولو، د ډيموکراسۍ په ډګر کې لوبېدو، په امريکايي نظم کې وېلې کېدو او د قومي او سياسي کارتونو کارولو تاسې د واک له لوړو راغورځولي ياست، ستاسې د رهبرانو د شخصيتي او فزيکي ترور لامل شوی او په خلکو کې مو هيت او محبوبيت کم شوی دی. موږ يو ځل بيا در په يادوو چې مجاهدينو او سياسي ګوندونو تل د فکر او سياست په ډګر کې بايللې ده او دليل يې هم دا دی چې په ناسم ډګر کې لوبېدلي دي. په ډيموکراتيک ډګر کې د يو مسلمان سياستوال لپاره لوبېدل ناشوني دي او نه شي کولی چې له اسلامي ارزښتونو سره په دې ډګر کې لوبه وکړي.

مجاهدين بايد دا درک کړي چې دوی په ډيموکراتيکو سياسي لوبو کې تل د رايو د بانکونو او حاکم نظام ته د مشروعيت ورکولو لپاره ناوړه کارول کېږي، څنګه چې په تېرو دريو ټاکنو کې هم وکارول شول. په راتلونکو ټاکنو کې د برياليتوب په صورت کې به هم امريکايان اجازه ور نه کړي چې دوی د واک سر ته راشي. د ۲۰۱۴ ټاکنو په ښکاره دا مسئله ثابته کړه چې امريکايانو په شرموونکي ډول د ټاکنو په پايله کې لاسوهنه وکړه او خپل کانديد يې بريالی اعلان کړ. مجاهدين بايد پوه شي چې په امريکايي نظم کې به واقعي رول ونه لري، يوازې سمبوليک او د وسيلې کار به ترې اخيستل کېږي. له همدې امله دوی بايد د اسلامي ارزښتونو د لوړولو او تطبيق لپاره مبارزه او هڅه وکړي، څو بېرته خپل واقعي واک او ولسي موقف ته ورسېږي. لکه څنګه چې عمر رضی الله تعالی عنه فرمايي:

"إِنَّا كُنَّا أَذْلَ قَوْمٍ، فَأَعَزَّنَا اللَّهُ بِالْإِسْلَامِ، فَهَمَّا نَطْلُبُ الْعِزَّةَ بِغَيْرِ مَا أَعَزَّنَا اللَّهُ بِهِ أَذْلُنَا اللَّهُ"

« موږ ذليل قوم وو، چې الله سبحانه وتعالی د اسلام په واسطه عزت راکړ او هر وخت چې دا عزت په بل ځای کې ولټوو، الله متعال به موږ خوار او ذليل کړي. »

د حزب التحرير - ولایه افغانستان مطبوعاتي دفتر